

# ዘመነ ምጽአት

ንባባት፡ ኢሳ. 40፡3-4; ሉቃ 3፡3-14፥ ማር 13፡33-37

ከም ስርዓት ሃገርና ካብ ኅዳር 15 ክሳብ ታሕሣሥ 29 ዘሎ ጊዜ ዘመነ ምጽአት ወይ ዘመነ ስብከት ይብሃል። ቃል ንቑሉ ክንርእዮ ከሎና ንብዓለ ልደት ብመንፈስ ተቐራብና ክንጸንሕ ኢልና እንገብሮ ምስንዳው ወይ ምቅርራብ ኣብቲ ነብያት ቅድሚ ዘመናት ዝተነበይዎ መሰረት ገርና እናእስተንተናን እናጸለናን እነሕልፎ ጊዜ እዩ። ሰብ ብባህሪኡ ዓቢ ጋሻ ወይ ዝፈትዎ ሰብ ክመጽእ እንተ ኾነ ይሰናዶ ነቲ ጋሻ ይግባእ ወይ የገብሩ ኢሉ ዝገመቶ ምቅርራብ ይገብር። ግዚኡ ገንዘቡ ዓቕሙ ዝፈቐደ ኩሉ ይገብር። ዓቢ ጋሻ እንተ ኾነ ፍሉይ ምቅርራብ ይግበር፤ ከይንጻፍር ኣጋይሽ ከይ ክዕቡና ተባሂሉ ዝክአል ይግበር እዚ ንኸማና ዝበሉ ሰባት እንገብሮ ምቅርራብ እዩ።

ኣብ መንፈሳዊ ሕይወት ብፍሉይ እንእመነሉ ነገር እንተ ሎን ንሕና ድኹማት ስለ ዝኾና ኩሉ ጊዜ ዘዘኻኸር ከምኡ ዝሕግዝ የድልየና። ከምኡ ንሓደ ነገር ብግቡእ ክንገብሮ ክንቅረበሉ ክንሰናደዉሉ ክንጻብሎ ኣሎና እዚ ኸኣ ብኸልተ ምኽንያት እዩ መጀመርያ ድኹማት ውሱናት ስለ ዝኾና ጽቡቕ ኣፍልጦ ክህልወና ካልኣይ እቲ እንገብሮ ፍረ ክህልዎ ተሰናዲና ክንገብሮ ኣሎና ኸው ብመጠኑ ምትእምማን ንገብር። ብሃንደበት ከይተሰናዶና እንገብሮ ኩሉ ጊዜ ኅደሎ እዩ ካብዚ ክንድሕን ኢላ ቤተ ክርስቲያን ነዚ እዋን ምጽአት ብዓቢ ምስንዳው ክንፍጽዎ ትላበወና። ንክርስቶስ ዝኸውን ልቢ ሓዝና ክንጸንሕ ንሕተት ኣሎና።

ዓቢ ጋሻና ዝኾነ ክርስቶስ ልደቱ ክንዝክር ክነብዕል ንቀራረብ ኣሎና እንታይ እዩ እቲ ክንቅረቦ ዝግብኣና ዘመነ ምጽአትክ እንታይ ክንገብር ይጻተና ኣስተንትኖን ኣስተምህሮን ዝሓዘ መልክዕ ገርና ክንርእዮ። ምሉእ ብሉይ ኪዳን ናይ ምጽአት ጊዜ እዩ። ካብታ ኣዳምን ሔዋንን ዝወደቑላ ንድሓር ዝነበረ ኩሉ ዘመን ምጽአት እዩ። ነብያት ነዚ ሰበኹ ህዝበ እስራኤል ብምልኡ ነዚ ብተስፋ እናተጸበየ ሓሊፉ፤ ኣብ መወዳእታ ክርስቶስ ምስ ተወልደ ዮሐንስ መጥምቕ ክርስቶስ ቅድሚ ስብከት ምጅማሩ ኣብ በረኻታት ይሁዳ ንምጽአት መስሕ ንህዝቢ የሰናዱ ከምዝነበረ ወንጌላውያን ይነግሩና። ኣብ በረኻታት ይሁዳ እዩ ዝሰብኸ ዝነበረ ኣብ ከተማታት ኣይ ኮነን እዚ ምስቲ ደቂ እስራኤል ኣብ ምድረ ተስፋ ቅድሚ ምእታዎም ኣብ በረኻ ንኦርብዓ ዓመት ኮለል ዝበለዎ የዘክረና። ንሶም ኣብ በረኻታት ኮለል ዝበሉ ኣብ ኣምላኽ እምነት ስለ ዘጉደሉ እዩ ካብቶም ኣብ ግብጺ ዝተወልዱ ዓበይቲ እያሱን ካሌብን ጥራሕ እዮም ንምድረ ተሳፋ ሰጊሮም ዝኣተዉ። በረኻ እምብኣር ቦታ ንስሓን ምንጻሕን ንበደልካ ኣብ ጽምዋ ቦታ ሕልናኻ ኣቲኻ ምስ ኣምላኽ ዕርቂ ምግባር እዩ። ንዮሐንስ እቶም ህዝቢ ኣብ በረኻ ይመጽእዎ ነሮም ንሕና ምናልባት ኣብ በረኻ ክንከይድ ግድን ኣይ ኮነን ግን ኣብ በረኻ ሕልናና ኣቲና ንኣምላኽ ዝበቅዕ ሕልና ሕይወት ክንፈጥር ኣብዚ ቅዱስ እዋን ምጽአት ፍሉይ ምስንዳው የድልየና።

ኣብ ታሪኽ ስርዓት ልጡርግያ እንተ ረኣና ኣብተን ቀዳሞት ዘመናት ፍሉይ ስርዓት ወይ ኣገባብ ነሩ ክንብል ኣይንኸእልን ካብ 4ይ ክፈለ ዘመን ንድሓር ግን ንብዓለ ልደት ንምዝካር ምቅርራብ ይግበር ከምዝነበረ ዝሕብር ጽሑፋት ብራናታት ንረክብ። ኣብ ገለ ስብከታት ኣበው ንብዓለ ልደት ምስንዳው ይግበር ከምዝነበረ ክጥቀስ ንርእዮ። ኣብ ስርዓት ላቲን ኣብ 590 ዓ.ም. ኣብ ዝተገብረ

ሲኖዶስ ሰነይ ሮቡዕ ዓርቢ ካብ ኅዳር 11 ክሳብ ልደት ዘሎ ብጾምን ጸሎትን ክዝክርዎ ከምዝተወሰነ ንረክብ። ኣብ ስርዓትና ብርግጽ ኣበናይ እዋን ከምዝጀመረ ዝሕብር የብልናን ግን ኣብ ገዳማትን ኣብ ዓበይቲ ደርብታትን ከምዝጀመረ ዘጠራጥር ኣይ ኮነን። ብሓፈሻ ክርእ እንከሎ ኣብ ክልቲኡ ስርዓታት እቲ ምቅርራብ ንብዓለ ልደት ዝግበር ብጾምን ንሰሓን ልክዕ ከምቲ ኣብ ጊዜ ጾም ጭ ዝግበር ከምዝነበረ ታሪኽ ይነግረና።

ኣብ ስርዓት ሃገርና እዚ እዋን “ሱብከት ወይ ምጽአት” ተባሂሉ ይፍለጥ። ካብ ኅዳር 6 ጀሚሩ ዘሎ እዋን ንምጽአት ክርስቶስ እንሰናደወሉ እዋን እዩ። ካብ ኅዳር 15 ክሳብ ታሕሣሥ 29 ዘሎ ን44 መዓልታት ብጾምን ጸሎትን ንዝክር። ኣብ ዘመነ ዮሐንስ ልደት 28 ታሕሣሥ ስለ ዝውዕል ዘቅበላ 14 ኅዳር ይኸውን። እዚ እዋን ዝጽወም ጾም “ጸመ ነብያት” ተባሂሉ ይፍለጥ። ኣብቲ ነብያት ንምጽአት መስሕ ዝተነበይዎ መሰረት ገርና እናኣስተንተና ንቀራረብ።

ኣብ ስርዓት ላቲን ዝኸተሉ ሉጥርግያዊ ሓዲስ ዓመት ምስ ቀዳማይ ሰንበት ዘመን ምጽአት ይጅምር። “Advent” ይብልዎ ካብ ቋንቋ ላቲን “Adventus” ካብ ዝብል ዝመጽእ እዩ ትርጉሙ ኸኣ “ምጽአት” ማለት እዩ። ዓርባዕተ ሰናብቲ ዝሓዘ ኮይኑ ካሳብ ዕለተ ልደት ዘሎ ዕለታት ዝሓዘ እዩ። ኣብዚ እዋን ዝልበስ ልብስ ቅዳሴ “Deep purple” እዩ። ኣብ ስርዓትና ዳርጋ ሕብረ ኣልባስ ኣይውሰንን እዩ ኣብ ላቲናዊ ስርዓት ግን ጥብቂ ዝኾነ ሕጊ ኣልኦም። ኣብ ስርዓትና ኣብ ጸሎተ ሓሙስ ካህን ንልብሲ ገምጢሉ ይለብሶ ከምኡ ኣብ ሶሙነ ሕግማት ጸሊም ልብሲ ይልበስ ኣብ ካልእ ጊዜ ግን ዓይነት ሕብረ ዝግድድ ሕጊ የለን።

ኣብ ስርዓትና ኣብ ጊዜ ምጽአት ዘሎ ሰናብቲ ከምኡ ካልእ ሰናብቲ ነናቱ ስም ኣልኦ። ኣብ ጊዜ ምጽአት ዘሎ ሰናብቲ “ዘሱብከት፣ ዘብርሃን፣ ዘኖላዊ” ተባሂሎም ይፍለጡ ሓድሓደ ጊዜ ከኣ 4ይ “ዘመርዓዊ” ዝብሃል ይውሰኹ፣ ነፍሲወከፍ ሰንበት ነናቱ መዝሙሩን ነናቱ ምስባኸን ንባባትን ምስ ግዚኡ ዝሰማማዕ ንባባት ኣለዎ።

ኣብ ዝተፈላለ እዋንን ባህልታትን ነናቱ ፍሉይ ነግር ኣብ ጊዜ ምጽአት ከምዝማዕበለን ዝተወራረሰን ፍልልይ ክመጽእ ከምዝጀመረ ኣብ ታሪኽ ስርዓት ሉጥርግያ ክንርእዮ ንኸእል ግን ዘይልወጥ ሓባራዊ ዝኾነ ባህሊ እውን ኣሎ እዩ። ኣብ ስርዓትና እውን እቲ ቅድም ዝነበረ ኣገባብን ትርጉምን ምስ ዘመኑ ለውጥታት ከምዘርአዩ ባዕልና ክንርእዮ ንኸእል። ንኣብነት ኣብዚ ጊዜ ቅድሚ 20-30 ዓመት ኩሉ ክጸውም ዝኾነ ወራይ ከይግበር ይኸልክል ነሩ ኣብዚ እዋን ግን ዳርጋ ዝግድድ ሕጊ ዳርጋ የለን።

ዘመነ ምጽአት ከም ጾም ኣርብዓ ናይ ምስንዳው እዋን እዩ። ካብ ጾም ኣርብዓ ፍሉይ ዝገብሮ ንቅድሚት እናጠመትና ንዝዓበየ ነገር እንጽበየሉ እንሰናደወሉ እዋን እዩ፣ ክልተ ነገር ንጽብ መጀመርያ ዓመታዊ ብዓል ልደት መድኃኒና ኢየሱስ ክርስቶስን፣ ካልኣይ ከኣ ንዳግማይ ምጽአቱን። ኣብ ጊዜ ኣርብዓ እነዘውትሮ ኣብ ኣስተንትኖ ዝተመሰረተ ምቕርራብ ኢና እንገብር።

ኣብ ጊዜ ምጽአት እምብእር ሰናብቲ ክርስትና ክንገብሮ ዝግብኣና ፍሉይ ነገራት ኣሎና። መጀመርያ ንብዓለ ልደተ ክርስቶስ ነቲ ኣብ ዓለም መግለጺ ፍቕሪ ኣምላኽ ዝኾነ ብግቡእን ንጹሕን ልቢ ዝግባእ ምቕርራብ ክንገብር። ሕይወትና ነቲ ንድሕነትና ዝመጸ መድሕን ኣብ ቅ. ቍርባን ክንቅበሎ ከሎና ምሉእ ሕልናዊ መርመራ ገርና ነጺሕና ክንቅበሎ። ካልኣይ ንዳግማይ ምጽአቱ ብዝግባእ ተቐራብና ነጺሕና ክጸንሕ። እዚ እዋን ዳርጋ ሱባኤ እንኣትወለን ዕለታት እየን፣ ንኹሉ ኣወንዚፍና ውራይ ድሕነትናን ኣምላኽናን ክንከውን እሞ ነቑሕና ክንርስቶስ ቦትኡ ዝኾነ ልብና ክነጽሪ ፍቓደኛታት ክንከውን።

አብ ሕይወትና ንግድ ነገር ደጋጊምና ንገብሮ እንተ ኾና አይሕደሰናን እዩ እዚ ናብ ዝኸፍኦ ዝንጋዐ የውርደና። “ኩሉ ጊዜ እትርእያ ወርሕስ አይድምቕትን” ይብሃል። ልደተ ክርስቶስ ዓመት ዓመት ስለ እነብዕሎ ከም ልምዲ ዓመት ቆጺሩ ዝመጸ ከይንርእዮ ጥንቃቄ ይጥቅ፡፡ ሎሚ ክርስቶስ ከምቲ ቅድሚ 2000 ዓመት ሥጋና ለቢሱ ዝመጸ ሎሚ እውን ዕለት ዕለት አብ መንጎና ክጥቅር ድላዩ እዩ። ቤተ ክርስቲያን ልደት ይኹን ካልእ ብዓላት ክንዝክር ከሎና ካባና እትደልዮ ስለ ዝኸሪ ዘይኮነ ህያው ክንገብሮ ሎሚ እውን ምሳና አሎ ክንበራበር ክንፈልጦ እም ክንቅደስ ኢላ እያ። ሱብ ዘንጋዒ ስለ ዝኾነ ዘዘኻኻኻር የድልዮ በዚ ዘመነ ምጽአት ነቲ ዓቢ መዓልቲ ልደት መድኃኒና ክንዝክር ከሎና ድሕነትና ክንዝክር ንማለት እዩ።

አብ ስርዓት ላቲን “Advent wreath” ዝብሃል ዝውቱር ባህሊ አብ ጊዜ ምጽአት ዝገብርዎ አለዎም። ብሓምላዊ ቆጽሊ ዝተተትዐ እም ከም ዓንከል ዝኾነ አብ ማእከል ቀይሕ ሕብረ ዘልኦ አብ ኩለን አብያት ክርስቲያናትን አብ ገዛውቲን ዝገብርዎ ነገር አሎ። አብ ዓዲ ጀርመን ቅድሚ ክርስትና ምእታዉ አብቲ ብርቱዕ ቍርን ጸልማትን ወርሒ ታሕሣሥ ሽምዓ ወሊዖም ከም ምልክት ተስፋ ነቲ ዝመጽእ ሙቕት ወይ ዋዕን ነቲ ብርሃን ፀሓይ አብ አየት ክርእይዎ ዝምነዩ ከመልክት ኢሎም ዝገብርዎ ዝነበሩ ምዃኑ ይፍለጥ። እዚ ሎሚ እንርእዮ ዘመናዊ አገባብራ ዘመነ ምጽአት አብ ክርስትና ብዝያዳ አብ ዓዲ ጀርመን ጀሚሩ ብ1930 አቢሉ አብ ኩሉ ላቲናዊ ስርዓት ዝኸተሉ ተዘርጊሑ።

አብዚ ብቆጽሊ ከም ክቢ ዝተተትዐ አርባዕተ ሽምዓ አለዎ ሰለስተ ድሙቕ ኩሕላዊ ሕብረ አብ ጸሊም ዝዘንበለ እታ ሓንቲ ከአ ሮዛ እያ አብ ገለ አብያተ ክርስቲያናት ከአ አብ ማእከል ሓንቲ ጻዕዳ አብ ዋዜማ ልደት እትትውላዕ ይገብሩ ምልክቱ ክአ ክርስቶስ ብርሃን ዓለም ከምዝኾነ ክገልጽ እዩ። ድሕሪ ብዓለ ልደት ክሳብ ብዓለ ጥምቀት ብዘይካ እታ ሮዛዊት ሽምዓ ነተን ሰለስተ ብጻዕዳ ሽምዓ ተኪኦም ይውልዕዎን። ትርጉም ናይ እተን አርባዕተ ሽምዓ ከአ አርባዕተ ሰናብቲ ኮይነን አብ ነፍሲ ወከፍ ሰንበት በብተራ ይውልዳ። ነፍሲወከፍ ሶሙን ሓደ ሽሕ ዓመት ብድምር 4000 ዓመት ካብ ምፍጣር አዳምን ሔዋን ክሳብ ልደት መድኃኒና ዝሓልፈ ዘመን ንምዝክር ዝግበር እዩ። እቲ ጸሊም ኩሕላዊ ሽምዓ ብፍሉይ ዘመልክቶ ጸሎት ንስሓን ብምቅርራብ ዝሕግዝ ተጋድሎ ወይ መስዋዕትን ከምኡ ሰናይ ግብሪ አብዚ እዋን ዝውሰድ የመልክት። እታ ሮዛ ሽምዓ አብ ሳልሳይ ሰንበት (Gaudete Sunday) ትውላዕ አብ ጊዜ ቅዳሴ ካህንን ድያቆንን ሮዛ ልብሲ ይለብሱ። እዛ ሰንበት ናይ ሓጎስ ሰንበት ትብሃል ምኽንያቱ አመንቲ አብ ፍርቂ ናይ ምጽአት ስለ ዝበጽሑ ትጽቢቶም ፍርቂ ሓሊፉ አብ ልደት ንምብዓል ስለ ዝቃረቡ ዘለዉ ይሕጎሱ። እቲ ነተን ሽምዓ በብሓደ ምውላዕ ነቲ ናይ ክርስቶስ ምምጻእ እና ተቓረበ ከምዝኸደ ከምኡ ካልኣይ ምምጽኡ ንሕያዋንን ሙታንን ክፈርድ ክመጽእ ምዃኑ ንምምልካት እዩ።

አብ ስርዓት ሃገርና አብ ቅዳሴ ክልተ ሽምዓ ጥራሕ እዩ ክውላዕ ዝፍቀድ ንሰን ከአ ንሥጋኡ ወደሙ ዘመልክታ እየን። ሕብራዊ ሽማዓ አይፍቀድን እዩ ኩሉ ጊዜ ጻዕዳ ክኸውን አለዎ እዚ ኸአ ምስ ትንግኤ ዝተተሓሓዘ ምዃኑ ከመልክት እዩ።

አብዚ ፍሉይ ትምህርትን ምልክትን ንርኢ እቲ ሓምላይ ቆጽሊ ምልክት ቀጻሊ ሕይወት እዩ። እዚ ቆጻል ቆጽሊ አብ እምነት ዝርኢ እውን ክውሰድ ይክእል። “laurel” ዓይነት ተኸሊ ኮይኑ ቀዳሞት ግሪኻውያን አብ ዘርእይዎ ጸወታ ንዝተዓወተ ከም አኽሊል ተቲዖም አብ ርእሱ ዘንብሩሉ ዝነበሩ እዩ። አብ ዘመን ምጽአት ነቶም አብ ጊዜ ስደትን መከራን ዝተዓወቱ ምልክት ዓወት። ቅድስና። ዘይትመዉት። ጽንዓትን ሕውየትን ከም ዝኾነ የመልክት። እቲ ዝተተትዐ ቆጽሊ ሕብሩ ቀይሕ (Holly) ምልክት አኽሊል እሾኽ ክርስቶስ ዝተቐበሎ እዩ ዘመልክት። እዚ ክብሪ ወይ ዓንከል ዝኾነ መጀመርን መወዳእታን ዘይብሉ ናይ አምላኽ ዘለዓለማውነት። ናይ ነፍስና

ዘለዓለማውነት፤ ከምኡ ነቲ ኣብ ክርስቶስ ዝርከብ መወዳእታ ዘይብሉ ሕይወት ይገልጽ። ኣብዚ ብቆጽሊ ዝተተኸዐ ዓንክል ቍርብ ናይ ዝኾነ ኣም ፍረ፤ ፉል ወይ ካልእ ጥረምሪ ነቲ ክቢ ዝኾነ ከመልክት ዝግበር ምልክት ሕይወትን ትንሣኤን እዩ። ብሓፈሻ ክንርእዮ እንከሎና እዚ ብቆጽሊ ዝተተኸዐ ዓንክል ኣብዚ እዋን ምጽኣት ዝግበር ናይ ነፍስና ዘለዓለማውነትን፤ ሓዲስ ዘለዓለማዊ ሕይወት ብክርስቶስ ከም እንረኽቦ ዝተተኸደና፤ ዘለዓለማዊ ቃል እግዚአብሔር ኣቦ ኣብ ዓለምና ሥጋና ለቢሱ ዝመጸ፤ ኣብ ልዕሊ ሞትን ኃጢአትን ብሕማማቱን ሞቱን ትንሣኤኡን ዝተዓወተ ዘመልክት እዩ።

ወዲ ሰብ ኣብ ጉዕዞ ሕይወቱ ምልክት ሓበረታ ከምኡ ዝነግሮ ይደሊ በዚ እዩ ሓበረታ ዳርጋ ክፍሊ ሕይወት ስለ ዝኾነ ናይ ዘመና መራኽቢ ብዙኃን ቀንዲ ሃገራዊ ሕይወት ሰብ ኮይኖም ዝርከቡ። ብርግጽ ጽናይን ሓቅን ከመሓላልፉ እንከለዉ ህንጻት ምዕባሌ ኣሎ ግን ብናትካ ፍልስፍናን ኣተሓሳስባን ጥራሕ ዝተሃንጸ ሕብረተሰብ ክትሃንጽ ከሎኻ ሞት ንእምነትን ባህልን እዩ። ኣብ ሓቀኛ ሓበረታ ዘይተመስረተ ሓበረታ ክልተ ነገር እዩ ዝጎድእ ንእምነትን ባህልን ሰብ ከኣ ነዚ ክልተ ከጥፍእ እንከሎ ናይ መንንነት ተኣምኖ የጥፍእ እሞ ኩሉ ጊዜ ዘይቅሱንን ዋሕስ ዘይብሉ ሕይወት ለቢሱ ይነብር እምብኣር ሰብ ክብሪ ክህልዎ እምነትን ባህልን ክህልዎ ይግባእ።

ኣብ ታሪኽ ደቂ ሰብ እቲ ዝዓበየ ግፍዒ ወይ እውን ዝመረረ ክብሃል ዝኽእል ሰባት “ባህልን እምነትን” ከጥፍኡ እንከለዉ እዩ። ባህሊ ዘይብሉ ህዝቢ ጩወ ከምዘይብሉ መግቢ እዩ። ባህሊ መግለጺ መንነት ስለ ዝኾነ ክዕቀብ ይግባእ። መንግስቲ ገፋዒ ዝብሃል ባህሊ ከጥፍእ እንከሎ እዩ። ኣብ ታሪኽ ተራእዩ እዩ ንባህሊ ንእምነት ከጥፍኡ በብእዋኑ መጺኦም እንተ ኾነ ኣይተዓወቱን ግን ኣሳቕዮም ኣዋሪዶም። በዚ እዩ ደም ሰማዕታት ዛርዩ ንቤተ ክርስትያን ሕይወት ዝሃባ።

ባህልን ልምድን እምነትን ከኣ ንስለ ባህሊ ብስም ጥራሕ ክዝከሩ እንከለዉ ካልእ ሞት የምጽኡ። ሰብ ንእምነቱ ንባህሉ ሕይወት ክህቦ እንተ ዘይከኣለ ባዕሉ ከጥፍኦ ክቐትሎ ይኽእል። እምነትና ክበራበር ኣለዎ በዚ ምኽንያት እዩ ዘመነ ምጽኣት ዘመን ምብርባር ኢልና ክንጽውዖ እንኽእል።

እምብኣር ኣብ ጊዜ ምጽኣት ፍሉይ ነገራት ንእምነትናን ኣብ ሕይወትና ዘስዕብዎ ጠቐምቲ ነገራት ሓሲብና ክንክእል ኣሎና። ንኣይ ከም ኣማናይ ከም ክርስትያን እዚ እዋን እንታይ ክገብር ይሓተኒ ኢልና ኣብ ሕልናን ክንኣቱ ይግባእ። ንስለ ታሪኽ ወይ እውን ንስለ ዝኽሪ ልደት መድኃኒ ኢልና ጥራሕ ክነብዕል እንተ ኾና ጌኔ ኣይተሰቕረናን ኣሎ ማለት እዩ። ሰባት ኣብ ቅዱስ ዮሐንስ መጺኦም “እንታይ ክንገብር” ኢሎም ከምዝሓተቱ ኣነንስኹምን እዚ ሕቶ ንርእስና ኣብ ቅድሚ ኣምላኽ ክንሓቶ ይግብኣና እዩ።

ዘመነ ምጽኣት ንልደት ክርስቶስ ኢልና እንቀራረቦ ንምዓልቲ ጎይታ ኢልና እናተቐራረብና እንጽበዮ እዋን እዩ። ብሓቂ ክንርእዮ እንከሎና ንሰለስተ ምጽኣት ክርስቶስ ኢና እንቀራረብ።

**፩ያ ንብዓለ ልደት ንምብዓል ንቀራረብ፡**

ቅድሚ 2000 ዓመት ዝኾነ ልደት ክርስቶስ ንዝክር። ኣብዚ እዋን ልደት ዝዝከር ዝያዳ ዓለማዊ መልክዕ ዝሓዘ ኮይኑ እዩ ዝዝከር እንርእዮ። ኣብዚ ዓዲ ህያባትን ከምኡ ዕዳጋታት ብዝያዳ ዝዕምረሉ እዋን እዩ በዚ ኸኣ ዳርጋ መንፈሳዊ ትርጉሙ ኣጥፊኡ ኣብ ባህልን ካልእ ምስ እምነት ዘይ ከይድ ልምዲ ሒዙ ንረኽቦ። እቲ ሓቀኛ ትርጉም ኣብዚ እዋን ክነስተንትኖ ዝግብኣና ነገር እንተሎ ልደት ክርስቶስ ምልክት ጸጋ ኣልቢሱ ዝተፈላለየ ህያባት መንፈስ ቅዱስ እንቐበለሉ እዋን እዩ። ቅ. ጳውሎስ ነዚ ክገልጽ እንከሎ “ ናይ ጎይታና ኢየሱስ ክርስቶስ ምግላጽ ኣብ እተጸብዩሉ ዚጎድለኩም ውህበት ጸጋ የልቦን” (1ቆሮ 1:7) ዝብሎ ምቅርራብ ልደት ኣብ

ክርስቶስ ዘተኮረ ክኸውን ከም ዝግባእ ይነግረና። ወላ እኳ ግዙፍ ውህበታት ዘድሊ እንተ ኾነ ኣተኩሮና ኣብ መንፈሳዊ ውህበታት ክኸውን ይነግረና (1ቆሮ 12) ብዛዕባ ውህበታት ክነግር እንከሎ “ቃል ጥበብ፣ ፍልጠት፣ እምነት፣ ናይ ምፍቀስ ውህበት፣ ተአምራት ምግባር፣ ትንቢት ምዝራብ፣ መናፍስቲ ምልላይ፣ ቋንቋታት ምዝራብ፣ ቋንቋታት ምትርጓም” (1ቆሮ12:8-11) ከምቲ ኣምላኽ ዝደልዮ ንነፍስወከፍና ከምዝውሃበና ይነግረና። **ጳውሎስ ብዝያዳ ነተን ዝግበያ ውህበታት ጸዓቱ ይብሎም** (1ቆሮ 12:31)። **እምነት ተስፋ ፍቕሪ።** እሞ ንሕና ነዘን ዝግበያ ውህበታት ክንሕዝ እንታይ ጸዕሪ ንገብር? ኣብ ጊዜ ምስንዳው ንምጽኣት ጎይታ እምብኣር ልዕሊ ዝኾነ ክነተኩረሉ ዘሎና ውህበት እምነት፣ ውህበት ተስፋን ፍቕርን እዩ።

ቅ. **ጳውሎስ ንሰብ ቆሮንጦስ ሃብታማት ኢኹም ይብሎም** (1ቆሮ1:5-6) እዚ ሃብቲዚ ንብረታዊ ሃብቲ ዘይኮነ መንፈሳዊ ሃብቲ እዩ ማለት ጽሩይን ጽኑዕን ኣፍልጦን ምስክርነትን ኣብ ክርስቶስ ስለ ዘርኢ እዩ። ቤተ ክርስቲያን ነዚ መሰረት ገራ ልደት መንፈሳዊ ብዓል እዩ። ኣብ መንጎ እዚ ጉያ ዝመልኦ ሕይወት ዓለም ከይንጠፍእ ኢላ ክነስተውዕል ክንቅረብ ትነግረና። **ኣየናይ ህያብ እየ ክቕበልን ክህብን ተቐረብ ዘሎኹ ክንብል ኣሎና።** ኣብ መንጎ ስድራታት መጀመርያ ፍቕሪ ክርስቶስ ምሕረት ሕድገት ክንውሃሃብ እንተ ኸኣልና ልደትና ፍረ ክህልዎ ሓጎስ ክፈጥረልና እዩ ነዚ ኢና ክንቅረብ ዘሎና።

ምቅርራብና ዕዉት ክኸውን **ቅድሚ ክሉ ንስሓ ሕይወትና ክንገብር ይግባእ።** ክንሳሕ እንተ ኸኣልና ሽዑ ንምኣዲ ድሕነት ክንሳተፍ ውህበታት መንፈስ ቅዱስ ክንቕበል ምሉኣት ሰባት ክንኸውን ኢና። ኢሳያስ ነቢ ነዚ (40:4) ከምህር ኢሉ “**ሽንጥሮ ዘበለ ልዕል ይበል፣ ኩሉ ኣኸራንን በረኽትን ድማ ለጠቕ ይበል፣ ቁናን ይቕናዕ፣ ድንጉር ከኣ ሰጥ ዝበለ ስፍራ ይኹንን**” ይብላና። ኣምላኽ ኣብ ማእከልና ክሓድር ስለ ዝኾነ ንኣኡ ዝኸውን ሕይወት ልቢ ጠባይ መንፈስ ሒዝና ክንጸንሕ ንሕተት ኣሎና። ዝግባእ ምቅርራብ ዝገበረ ሰብ “**ኣንታ/ቲ ናይ ኣቦይ ብሩኻት እቲ ዓለም ክፍጠር ከሎ ዝተዳለወልኩም መንግሥቲ ኸትወርሱ ንዑ**” (ማቴ 25:34) ክብለና እዩ። ክንሳሕ ምስ ከኣልና ጥራሕ እዩ ሓቀኛ ምቅርራብ ገርና ክንብል እንኽእል።

ኣብ ጊዜ ልደት እታ ዝግበየት ኣዋጅ ዝተሞህበት ሰላም እያ። መላእኽቲ ሰማይ “**ክብሪ ንኣምላኽ ኣብ ኣርያም፣ ሰላም ከኣ ኣብ ምድሪ ኣብ መንጎ እቶም እግዚኣብሔር ዚሕጎሎም ሰብ**” እናበሉ ኣበሰሮም። እዚ ብስራት ሎሚ ብዳግም ክእወጅ ናይ ነፍሲ ወከፍና ሰላም ኣብ ውሽጥና የድሊ፣ ስለዚ ንርእስና ክንሓትት ምስ ሓውና ሓፍትና ምስ ጎረቤትና ከመሎና ኢልና ክንሓትት ይሕግዘና። ሰብ ሰላም ስኢኑ ዝዘርግ በዚሑ ኃጢአት ነውሪ ምጂኑ ተሪፉ ዘይ ኩሉ ዝገብሮ እዩ እናተባህለ ሕማቕ ባህልን ጠባይን ይነግስ ከምዘሎ ኩልና እንርእዮ ዘሎና ሓቂ እዩ። እሞ እንታይ ንግበር ኢልና መንፈስ ንስሓ ለቢስና ኣብ ቅድሚ ኣምላኽ ንቕረብ። ሎሚ እውን ተነስሑ ብኃጢአትኩም ተአመኑ ዝብል ሰሚዕና ኣብ መንበር ኑዛዜ ቀሪብና ኣፍልብና እና ወቓዕና ብኃጢአትና ንተአምን እሞ ንመገዲ ድሕነት ንተሓሓዞ።

**፪ይ ንዳግማይ ምጽኣት ንቀራረብ፡**

ዳግማይ ምጽኣት፡ ኣብ መወዳእታ ዓለም ኢየሱስ ክርስቶስ ንኹልና ክፈርድ ክመጽእ እዩ። ኩሉ ጊዜ ነቕሕና ተሰናዲና ምጽኣቱ ክንጽበ ኣሎና። ክንቀራረብ ቀንዲ ካልእ ምኽንያት ዝኾነና ስለምንታይ እዩ ክርስቶስ ኣብ መንጎና ተወሊዱ ኢልና ክንሓትት ሓጋዚ እዩ። ክርስቶስ ካብ ድንግል ከማና ማንም ሰብ ኮይኑ ክውለድ ዝደለ ንሕና ክንድሕን ብሰንኪ ኃጢአት ቀዳሞት ወለድና ስለ ዝተጎዳእና ኣብቲ ናይ ቀደም እኳ ድኣ ኣብቲ ዝግበየ ክብረት ክመልስና ስለ ዝደለ ንኣና ምሉኣት ክገብረና ኢሉ እዩ። ነዚ ክንርዳእ ክንሓስብ የድሊ። ሕጂ ከመጽእ እዩ ብኹሉ ተሰናዲና ቅሩባት ኮና ክንጽበዮ የድሊ። ኣብ ጸሎተ ሃይማኖት “**ንሕያዋንን ሙታንን ክፈርድ**

ከመጽእ” እዩ እናበልና ንጽሊ ስለዚ ሕጂ እውን ብዘይ ተሓስቦ ዕለት ከመጽእ ስለ ዝኾነ ተሰናዲና ክንጸንሕ ግቡእ እዩ። እዚ ዳግማይ ምጽአት ንብሎ።

ቀዳሞት ክርስትያን ዳግማይ ምጽአቱ ኣብ ጊዚኣም ዝፍጸም ይመስሎም ነሩ ስለዚ ብዙሕ ምስንዳው ይግብሩ ነሮም ገሊኦምስ ምስራሕ እውን ኣቋሪጸም ነሮም እንተ ኾነ ከምኡ ከምዘይኮነ ምስ ተረድኡ እቲ እዋኑን ሰዓቱን ኣይትፈልጡን ኢኹም ዝብል ስለ እተረድኦም ኣብ ዝኾነ እዋን ክከውን ከም ዝኸእል ግን ኩሉ ጊዜ ብንቕሓት ክጽበዩ ከምዝግባእ ተረዲኦም። ንሕና እውን ሎሚ ካባና ዝድለ እዚ እዩ ኩሉ ጊዜ ስንድዋት ኮና ክንጸንሕ። ኣብ ኃቲአት ከሎና ዓለምና ከይውዳእ።

**፫ይ ምጽአት ኣብ ዕለታዊ ሕይወትና፡**

እዚ ኣምላኽ ኣብ ዕለታዊ ሕይወትና ክአቱ እንከሎ ምሱእ ክንከውን ክንስዕቦ ክጽውዓና እንከሎ እዩ። ኣምላኽ ኣብ ቤተልሔም ብኢየሱስ ኣቢሉ ጥራሕ ኣይ ኮነን መጺኡና ወይ እውን ኣብ መጨረሻ ኣብ ዳግማይ ምጽአቱ ንኹልና ኣብኡ ክንመጽእ ክፈርደና ኢሉ ጥራሕ ኣይ ኮነን ዝመጽእ። ኣብ ዕለታዊ ሕይወትና ኩሉ ጊዜ ኣብ ዝኾነ እዋን ይመጽእ እዚ ኽእል ብዝኾነ ሰብ ወይ እውን ብዝኾነ ዝጎነፈና ተመክሮ ክኸውን ይኸእል። “ኩሉ ጊዜ ምሳኹም ኣሎኹ” (ማቴ 28፡ 20) ኢሉና እዩ። እግዚአብሔር ኣብ ኢየሱስ ክርስቶስ ኣሚኑኤልና እዩ።

ሰብ ኣብ ቅድሚ ህላዌ ኣምላኽ ከምዘሎ ምስ ዘንግዐ እዩ ኣብ ኃጢአትን ክፍአትን ዝወድቕ። ኣብ ዘረባና ኣምላኽ ኣይፈርህን እንድዩ። ከመይ ኢሉ/ላ ነዚ ክፍአት ፈጺምዎ ኣምላኽ ኣይፈርህን እንድዩ ንብል። “እግዚአብሔር ይርእየኒ ኣሎ” ዝብል መንፈስ ንሰብ ጽንዓት ተስፋ ሓይሊ ይህቦ። ኣብ ጊዜ ጸበባ ኣብ ጊዜ ራህዋ ኣብ ኩሉ እዋን ኣምላኽ ምሳና ኣሎ ስለዚ ኩሉ ጊዜ ስንድዋት ኮና ክክብር ይግብኣና። ንዝጎነፈና ፈተና እምቢ ክንብል ነቲ ጊዜያዊ ድለትና ክነርዊ ኢልና ንኣምላኽ ምሳና ከምዘሎ ክንዝንግዕ ኣይግባእን እሞ ኣምላኽይ ከይጠልመካ ከይክሕደካ ሓግዘኒ ንበሎ።

መዓልታዊ ምጽአት ኢየሱስ ኣብ ሕይወትና ዓይነት ጉዕዞ ወይ ፍጻሜ እዩ ማለት ኢየሱስ መን ምዃኑ ብዕምቆት ክንርዳእ እሞ ምስቲ ናቱ ራእይ ክንወሃድን ትርጉም ሕይወት እንታይ ከምዝኾነ ክንርዳእን እዩ። ነዚ ክንገብር እንተ ኸአልና ምስ ኣምላኽ ሓደ ክንከውን ጥራሕ ኣይ ኮናን ሃረር እንብል ክንረክቦን ምስኡ ሓደ ክንከውን ንህንጠ። ኣብ መዝሙር ዳዊት “እራብ ንዓይኒ ማይ ከምእትናፍቕ ኣነ ኸአ ኦ ኣምላኽ ንአኻ እናፍቕ ኣሎኹ” (መዝ 42፡ 1) ዝብል ኣብ ኣምላኽ ዘሎና ናፍቕትን ፍቕርን ይገልጽ። ልዕሊ ኹሉ ኣብ ኣምላኽ ምቕራብ ከምዘሓጉስ ክገልጽ እንከሎ ኸአ “ናብ ቤት እግዚአብሔር ንኺድ ምስ በሉኒ ተሓጎስኩ” (መዝ. 122) ዝብል ንረክብ። ነዚ ኹሉ ኣብ ልብና ኣሕዲርና እንተ ተቐረብና ልደትና ዓቢ ትርጉም ዘለዎ ንገብር።

ኣብዚ ግዜና ኣበዓዕላ ልደት ካብቲ ናይ ወንጌል ኣበዓዕላ ቀይሩ ንረኽቦ። ብዝርአ ከተማታት ገዛውቲ ኩሉ ይሸለም ሳንታ ክላውስ፣ ናይ ልደት ካርድ፣ ዓቢ ምስሓ ምስንዳው ምምጋብ ወዘተ ዝአመሰለ ኣትኩሮ ተዋሂብዎ ንርኢ። ልደት ግን ንዝሓለፈ ፍጻሜ ዘኪርና እነብዕሎ ጥራሕ ኣይኮነን። ልደት ትርጉም ዝህልዎ ኣብዚ ዘሎናዮ እዋንን ኣብ ዝመጽእን እንታይ ትርጉም የምጽእ ኣሎ ኢልና ክንፈልጥ ክነለሊ ከሎና ጥራሕ እዩ።

እዚ ሰለስተ ምጽአታት ኣብ ነገድሕዱ ዝተወሰኑ እዩ። ናይ ክርስቶስ ምምጻእ ኣብ ኢየሩሳሌም መሰረት ናይ እቲ ምስኡ ዝህልወና ርክብ ናይ ሕጅን ናይ መጻኢ ሕይወትናን እዩ። ንሱ ዘይመጽእ እንተ ዝኸውን ሎሚ ንሕና ኣበይ ምሃሎና። ክርስትያን ኣይምተበሃልናን ስለዚ ንኹሉ

ዝፈልጥ አምላኽ እዩ ምስኡ ሓደ ክንከውን ደልዩ። ዳግማይ ምጽአት እንብሎ እቲ ምሉእ ሕይወትና እንሰናደዎ እዩ። ንሕና ኣብዚ ዓለም ዝመጸእና ንሓደ ምኽንያት ጥራሕ ኢና ንሱ ኸኣ ብምሉእ ምስኡ ሓደ ክንከውን ተፈጢርና። ቅ. መጽሓፍ ብኦርታዶክሳል ኣምሳልን ኣምላኽ ኢና ተፈጢርና እናበለ ይነግረና። ቅ. ጴጥሮስ ንትስብእቲ ክርስቶስ ክገልጸልና እንከሎ “አማልኽቲ” ኮና ይብል። ኣብ ባሕር ክርስቶስ ተዋሂድና። እዚ እዩ ኣምላኽ ንፍጡሩ ሰብ ዝዓደሎ ጸጋ። ሰብ ግን ነዚ ዓቢ ጸጋ ይዝንግዎ እሞ ንመገዲ ጥፍአት ሒዙ ይህውትት ኸቡ ንነፍስወከፍና ኦ ወደይ ኦ ጓለይ ኣበሎኻ እናበለ ይደልየና። ዝተሓባእና መሲሎና ኣብቲ መሪጽናዮ ዘሎና ጸልማት ዝተጎልበበ ሕይወትና ኮና ኣብዚ ኣሎኹ ንብል ኣሎና። ኣዳምን ሔዋንን ኣብዚ ኣሎና እንተ ዘይብሉ ምናልባት ተስፋ ድሕነት ኣይ ምተዋህቦምን ይኸውን ግን ኣብዚ ኣሎና ኢሎም ቦታ ጥፍአቶም ከለልዩ ስለ ዝኸአሉ ተስፋ ድሕነት ተዋሂብዎም። በሉ ካብቲ ዘዓወተኩም መሲልኩም ዘሎ ዝተሓባእክም ውጽኡ ኢልዎም። ኣብ ቃልዕ ውጹ ኢልዎም ኸቡ ጥርሖም ከምዘለዉ ተፈሊጥዎም ይብለና ቃል ኣምላኽ።

ሎሚ ንነፍስወከፍና ካብቲ ተሓቢእናሉ ዘሎና ዱር ኃጢአትና ክንወጽእ እሞ ክንእመን ይደልየና ኣሎ። ኦ ወደይ ኣበሎኻ/ኺ እናበለ ፍቕሪ ወላዲ ዓዚዝዎ ንግብርና ንክፍአትና ዋጋ ከይሃበ ይደልየና ኣሎ ኣብዚ ኣሎኹ ኢልና ኣብዚ ዘመነ ምጽአት ክንእመን ክንሕደስ ኣብ ቃልዕ ወጺእና ምሰባና ክንዕረቕ እሞ ተስፋ ድሕነት ክንገረና ንዕደም ኣሎና።

ኣብ ሉቃስ 15 ዘሎ ብምልኡ ነዚ እዩ ዝነግረና። እቲ ኣቦ ነታ ወዱ ሒዝዎ ዝኸደ መገዲ ጥፍአት እናጠመተ ኩሉ ጊዜ ይጸበ ከም ዝነበረ ነንብብ። ሎሚ ኣምላኽ ንኣና እውን ነቲ ንጥፍአት ዝወሰደትና መገዲ መገዲ ቅርሕንቲ፣ መገዲ ቂምታን፣ ሓመታን፣ መገዲ ሰላዕን ትዕቢትን፣ መገዲ ክፍአትን ጥልመትን ሓዲግና ናብኡ ክንምለስ ኣብ ኣፍደገ ሰማይ ኮይኑ ይጽበየና ኣሎ ክንምለስ ምሰባናን ቤተ ሰብናን ክንዕረቕ ሎሚ እውን ይሓተና ኣሎ።

ነዚ ብዝመስል ወንጌል ማርቆስ ክንቅረብ ከምዘሎና ክሕብረና ኢሉ “ እቲ ጊዜኡ መኣስ ምዃኑ ኣይትፈልጡን ኢኹም እሞ ተጠንቀቑ ንቕሑን፤ ጸልዩን” (ማር 13:33) ይብለና። ነዚ ኣብነት ክህብ ኢሉ ሓደ ሰብ ንኣገልገልቱ ንነፍሲወከፍም መመዞም ሂቡ ዝገሸ ኣብ ምምላሱ ጸብጸብ ክህቡ ብዘይ ትሓስበ ጊዜ ከም ዝመጽእ እናበለ ብምሳሌ ይነግር። እቲ ዋና ክልተ ነገር ይገብር ነቶም ኣገልገልቱ ቅድሚ ምጋሹ ንነፍሲ ወከፍም ሓላፍነት ሂብዎም ገሹ፣ ነቲ ሓላው ማዕጺ ነቕሑ ክሕሉ ይነግሮ። “እቲ ብዓል ቤት ምኣስ ከምዝመጽእ ኣይትፈልጡን ኢኹም እሞ. . ብሃንደበት መጺኡ ደቂስኩም ከይረኽበኩምሲ ንቕሑ” ይብሎም። ኣብዚ ብዛዕባ መጨረሻ ዓለም ዘይኮነ ብዛዕባ ናይ ነፍስወከፍና መወዳእታ እዩ ዝዛረብ። ብዙሓት ካባና ሓንቲ ወረ ወይ ሓበረታ ዘይብልና እንከሎና ሞት ክትመጽእና እያ፣ ዓለምና ክውዳእ እዩ። እዚ ካብኮነ ዕጫና ኸስ ተሰናዲና ክንጸንሕ ክንቀራረብ ግድነት እዩ። እንታይ ዓይነት ሕይወት እነብር ኣሎኹ ምስ ሰባት ከመይ ዝበለ ርክብ ኣሎኒ፣ ኢልና ርእስና ክንርኢ ኣድላዩ እዩ።

ንኣምላኽ ኣብቶም ኣብ ከባቢና ዘለዉ ሰባት ክንረኽቦ ኣሎና። መዓልታዊ ሕይወትና ምስ ኣምላኽ ዘራኽብ ክኸውን ኣለዎ። ኢየሱስ ክረኽበና ምሳና ኣብ ጥቓና ኣሎ። ኣይንንጸጎ ኣብ ገለ እዋን ደም እናጠዓመና ክንሰምዖ ክንቅበሎ ኣሎና። ኣብ ኣምሳሌ ክልውጠና፣ ኣብ ኣምሳል ኣምላኽ ክቕይረና፣ ኣብ ምሉእ ሰብ ሓቂ፣ ፍቕሪ ሓልዮትን ነጻነትን ሰላምን ዝኣምን ክኸውን ነፍቅደሉ።

ኣብ መወዳእት ምቅርራብ ኣብ እንገብረሉ ንበይንና ኣይኮናን። ኢየሱስ ክርስቶስ ብኹሉ ጸጋታቱ ምሳና ኣሎ። ሰበኽቲ ወንጌል ልኡኻት ኣምላኽ ምሳና ኣለዉ ንበይንና ኣይኮናን ሓንትስ ልብና ኣብ ኣምላኽ ንምለስ እምበር። ንምጽአት ኢየሱስ ናተጸበና ትጽቢትና ከለዓዕለና ኩሉ ጊዜ ነቕሕና

ተበራቢርና ክንጸበ ከም ዘሎና ክንጻሕብ ይግባእ። ጸጋ ክርስቶስ ክንቅበል እንደሊ እንተ ድኦ ኮና ምሉእ ምቅርራብ ይሓተና።

እምብእር ጋሻና ዝኾነ ክርስቶስ ክንቅበል ብግልናን ብሓባርን ምሉእ ምቅርራብ ክንገብር ይግብእና እሞ ኣሕዋተይ ቀለዓለም ዘየድልዮ ጉዳይ ኢና ንሕተት ዘሎና ሕልናና ንርኦ ጸሎት ንግበር ብኃጢአትና ንተእመን ብኽፍአተይ ብዓቢ ኽፍአተይ እናበልና ኣፍልብና ንህረም። ካብቲ ዘሎናዮ መንፈሳዊ ሞት “ተንሢኦ ደኦ ናብ ኣቦይ ክኸይድ እሞ ኣቦ ኣብ ቅድሚ ሰማይን ኣብ ቅድመኻን ኃጢአት ገበርኩ ደጊም ወድኻ ጓልካ ኽብሃል ኣይ በቅዕን እየ ከም ሓደ ካብ ገላውኻ ግበረኒ” (ሉቃ 15: 1819) ንበሎ። ኸቡ ኣምላኽ ንመገዲ ንስሓ ተተሓሒዝናዮ ኣብኡ ገጽና ምስ ቀረብና ኽድንግጸልና ጎዩ “እዚ ወደይ እዛ ጓለይ ሞይቱ/ታ ነይሩ ሓውዩ ጠፊኡ ነሩውን ተረኺቡ እዩ” ክብለና እዩ።

ኣብ መወዳእታ ጉዕዞ ምጽኣት ዝያዳ ዘስተማቕረት ካብ ደቂ ሰብ ማርያም እያ ንሳ ወዳ መን ምዃኑ ተነጊርዋ እዩ ኣደ ኣምላኽ ስለ ዝኾነት ምልእተ ጸጋ ስለ ዝኾነት ልዕሊ ኹልና እያ ንኣምላኽ ኣብ ከርሳ ተቐቢላቶ። ከምዝበልካዮ ይኹን ምስ በለት ሕይወታ ብምልኡ ንኣምላኽ ሂባ። ኣምላኽ ከኣ ኩሉ ጸጋታቱ ሂብዎ፣ ንኣና ኣሰራ ክንክተል ክንስዕባ ኢሉ ኢንሃ ኣደኹም ኢሉና ንሳ ኸኣ መቐረት ወዳ ክነስተማቕር ኣብ ሕይወትና ተኣምራት ክንርኢ ወደይ ዝበለኩም ግበሩ ትብልና ስለዚ ሎሚ እውን ማርያም ኣደና ገርና ንምዓልቲ ልደት ንሰናዶ ንሳ ክትበጽሓና ክትሕግዘና ድላያ እዩ።

ንልደት ዝበቅዕ ልቢ ዓዲሉ ብምሉእ ምስንዳው እነብዕል ይግበረና። በዚ ኣጋጣሚ ንኹልኹም ናይ ስላምን ፍቕርን ምሕረትን ልደት ይግበረልኩም።

ጸጋ ዝበዝሖ ዘመነ ምጽኣት ይግበረልና።

ኣባ ንጉሠ ፍሥሓ